



14.07.2024

தலைப்புச் செய்திகள்

1. அமெரிக்க முன்னாள் அதிபர் டொனால்டு ட்ரம்ப் மீது நடத்தப்பட்ட துப்பாக்கி சூடு சம்பவம் கடும் கண்டனத்திற்குரியது என்று பிரதமர் திரு. நரேந்திரமோடி கூறியுள்ளார்.
2. சுற்றுசூழல் பாதுகாப்பை மேம்படுத்த மத்திய அரசு மரம் வளர்ப்பிற்கு உயர் முன்னுரிமை அளித்து வருவதாக மத்திய உள்துறை அமைச்சர் திரு. அமித்ஷா குறிப்பிட்டார்.
3. மக்கள் நலத்திட்டங்களை செயல்படுத்துவதில் தமிழகம் முன்னணி மாநிலமாக திகழ்கிறது என்று மாநில அரசு தெரிவித்துள்ளது.
4. கர்நாடக அரசு உச்சநீதிமன்ற தீர்ப்பிற்கு ஏற்ப தமிழகத்திற்கு தண்ணீர் திறந்துவிட அஇஅதிமுக பொதுச்செயலர் திரு. எடப்பாடி கே. பழனிச்சாமி வலியுறுத்தியுள்ளார்.
5. இந்திய - ஸிம்பாப்வே அணிகளுக்கு இடையேயான 5-வது இறுதி 20-20 கிரிக்கெட் போட்டி ஹராரேயில் இன்று நடைபெறுகிறது.

இனி விரிவான செய்திகள்

□□□□□□□□

டொனால்டு ட்ரம்ப்

அமெரிக்க முன்னாள் அதிபர் டொனால்டு ட்ரம்ப் மீது நடத்தப்பட்ட துப்பாக்கி சூடு சம்பவம் கடும் கண்டனத்திற்குரியது என்று பிரதமர் திரு. நரேந்திரமோடி கூறியுள்ளார்.

இதுகுறித்து அவர் வெளியிட்டுள்ள சமூக வலைதளப்பதிவில் ஜனநாயக மற்றும் அரசியலில் வன்முறைக்கு இடமில்லை என தெரிவித்துள்ளார்.

டிரம்ப் விரைவில் குணமடைய தாம் பிரார்த்திப்பதாகவும் திரு. நரேந்திரமோடி கூறியுள்ளார்.

மக்களவை எதிர்கட்சித்தலைவர் திரு. ராகுல்காந்தி, காங்கிரஸ் தலைவர் திரு. மல்லிகார்ஜுன கார்கே உள்ளிட்டோரும் இச்சம்பவத்திற்கு கண்டனம் தெரிவித்துள்ளனர்.

பென்சில்வேனியாவில் நேற்று நடைபெற்ற தேர்தல் பேரணியின் போது அடையாளம் தெரியாத நபர் ஒருவர் துப்பாக்கியால் சுட்டதில் டிரம்ப் காதில் காயமடைந்து மருத்துவமனையில் அனுமதிக்கப்பட்டார்

இதனிடையே அவர் நலமுடன் இருப்பதாக அமெரிக்க அரசு தெரிவித்துள்ளது.

□□□□□□□□

கர்ச்சி பூஜை

திரிபுரா மாநிலத்தில் கர்ச்சி பூஜை இன்று நடைபெறுவதை ஒட்டி அம்மாநில மக்களுக்கு பிரதமர் திரு.நரேந்திரமோடி வாழ்த்து தெரிவித்துள்ளார்.

சமூக வளைத்தில் அவர் வெளியிட்டுள்ள செய்தியில் அனைவரின் வாழ்விலும், மகிழ்ச்சி, ஆரோக்கியம், வளம், நல்லிணக்கம் ஆகியவற்றை இந்நாள் கொண்டுவரட்டும் என வாழ்த்தியுள்ளார்.

□□□□□□□□

அமித்ஷா

மத்திய உள்துறை அமைச்சர் திரு. அமித்ஷா, மத்திய பிரதேச மாநிலம் இந்தூரில் உள்ள அடல்பிஹாரி வாஜ்பாய் அரசு கலை மற்றும் வணிக கல்லூரியில் நடைபெறும், பிரதம மந்திரி ஊழலடநபந மூக நுஓஉநடநஉந நிகழ்ச்சியில் இன்று பங்கேற்கிறார்.

இந்நிகழ்ச்சியில் மாணாக்கருக்கான பேருந்து சேவையையும் அமைச்சர் தொடங்கிவைக்கவுள்ளார்.

தொடர்ந்து சுற்றுச்சூழலை பாதுகாக்கும் வகையில் அன்னையின் பெயரில் மரம் வளப்போம்! பிரச்சார இயக்கத்தின் கீழ், 11 லட்சம் மரக்கன்றுகள் நடும் நிகழ்வையும் அமைச்சர் தொடங்கி வைக்கிறார்.

இதனிடையே சமூக வலைதளத்தில் அவர் வெளியிட்டுள்ள செய்தியில், சுற்றுசூழல் பாதுகாப்பை மேம்படுத்த மத்திய அரசு மரம் வளர்ப்பதற்கு அதிமுக்கியத்துவம் அளித்து வருவதாக குறிப்பிட்டார்.

□□□□□□□□

பியூஷ்கோயல்

மத்திய வர்த்தக தொழிற்சாலை அமைச்சர்  
திரு. பியூஷ்கோயல் 2 நாள் அரசுமுறை பயணமாக இன்று ஸ்விட்சர்லாந்து செல்கிறார்.

இத்தாலியில் நாளைமறுநாள் நடைபெறவுள்ள ஜி-7 நாடுகளின் வர்த்தக அமைச்சர்கள் மாநாட்டிற்கு முன்னோடியாக இன்று ஸ்விட்சர்லாந்து செல்லும் அமைச்சர், இந்தியா - ஸ்விட்சர்லாந்து இடையேயான பொருளாதார மற்றும் பரஸ்பர வளர்ச்சி குறித்து அந்நாட்டு தொழிற்சாலை அமைச்சருடன் பேச்சுவார்த்தை நடத்துகிறார்.

□□□□□□□□

எல்.முருகன்

தமிழ்நாட்டில் அரசு பட்டியலின மாணாக்கர் தங்கும் விடுதிகள் அவல நிலையில் உள்ளதாக மத்திய தகவல் ஒலிபரப்புத்துறை இணையமைச்சர் டாக்டர் எல்.முருகன் குற்றம் சாட்டியுள்ளார்.

சென்னையில் அவர் வெளியிட்டுள்ள அறிக்கையில் கள்ளக்குறிச்சியில் நேரிட்ட கள்ளச்சாராய மரணம் மற்றும் பகுஜன் சமாஜ் கட்சி மாநிலத்தலைவர் கொலை சம்பவத்தால் பட்டியலின மக்களின் கோபத்திற்கு திமுக அரசு ஆளாகி இருப்பதாக குறிப்பிட்டார்.

இந்நிலையில் ஆதி திராவிட மக்களின் நலனை காக்கும் அரசாக, தமிழகம் திகழ்கிறது என்று திமுக அரசு பொய் பிரச்சாரம் செய்துவருவதாகவும் டாக்டர் எல்.முருகன் குறை கூறியுள்ளார்.

□□□□□□□□

தேசிய தினம்

பிரென்ஞ் குடியரசின் 235-வது தேசிய தினம் புதுச்சேரியில் இன்று கொண்டாடப்படுகிறது.

இந்நாளையொட்டி கடற்கரை சாலையில் உள்ள போர் நினைவிடத்தில் தூதரக அதிகாரிகள் மாவட்ட ஆட்சித்தலைவர் உள்ளிட்டோர் மலர்வளையம் வைத்து மரியாதை செலுத்தினர்.

□□□□□□□□

மக்கள் நலத்திட்டங்கள்

மக்கள் நலத்திட்டங்களை செயல்படுத்துவதில் தமிழகம் முன்னணி மாநிலமாக திகழ்கிறது என்று மாநில அரசு தெரிவித்துள்ளது.

தமிழக அரசு இன்று வெளியிட்டுள்ள அறிக்கையில் மகளிர், மாணாக்கர், மீனவர்கள், விவசாயிகள், தொழில்முனைவோர் உள்ளிட்டோரின் வாழ்க்கை தரத்தை மேம்படுத்துவதற்கென பல்வேறு நலத்திட்டங்களை செயல்படுத்தி வருவதாக குறிப்பிட்டுள்ளது.

அரசின் புத்தொழில் மற்றும் புத்தாக்க கொள்கை காரணமாக, மாநிலத்தில் 8 ஆயிரத்து 416 ஸ்டாண்ட்அப் நிறுவனங்கள் பதிவு செய்துள்ளதாகவும் கூறப்பட்டுள்ளது.

□□□□□□□□

முதலமைச்சர்

தமிழ்நாட்டில் அரசு பள்ளிகளில் செயல்படுத்தப் பட்டுவரும் காலை உணவு திட்டம் ஊரக பகுதிகளில் உள்ள அரசு உதவிபெறும் தொடக்க பள்ளிகளுக்கும் நாளைமுதல் விரிவுபடுத்தப்படுகிறது.

முதலமைச்சர் திரு.மு.க.ஸ்டாலின் இதனை திருவள்ளூர் மாவட்டம் புனித அன்னாள் அரசு உதவிபெறும் தொடக்கப்பள்ளியில் நாளை தொடங்கி வைக்கிறார்.

இத்திட்டத்தின் மூலம் மாநிலம் முழுவதும் 3 ஆயிரத்து 995, பள்ளிகளில் பயிலும் 2 லட்சத்து 23 ஆயிரத்திற்கும் மேற்பட்ட மாணாக்கர் பயனடைவர்.

□□□□□□□□

எடப்பாடி கே. பழனிச்சாமி

காவிரி நீர் பிரச்சனையில் உச்சநீதிமன்றத்தின் தீர்ப்பின்படி ஆண்டுதோறும் கர்நாடக அரசு தண்ணீர் திறக்க வேண்டுமென்று அஇஅதிமுக பொதுச்செயலர் திரு. எடப்பாடி கே. பழனிச்சாமி தெரிவித்துள்ளார்.

வேலூர் மாவட்டம் காட்பாடியில் செய்தியாளர்களிடம் பேசிய அவர், தமிழக விவசாயிகளின் நலனை கருத்தில் கொண்டு அரசு உரிய நடவடிக்கைகளை மேற்கொள்ள வேண்டுமென்று வலியுறுத்தி உள்ளார்.

□□□□□□□□

கர்நாடகா - தண்ணீர்

தமிழகத்திற்கு காவிரியில் கடந்த 12ம் தேதி முதல் இம்மாத இறுதிவரை தினமும் ஒரு டி.எம்.சி. தண்ணீர் திறந்துவிட வேண்டுமென்ற, காவிரி நீர் ஒழுங்காற்று குழுவின் உத்தரவு குறித்து விவாதிப்பதற்காக கர்நாடக அரசு சார்பில் பெங்களூருவில் இன்று அனைத்துக் கட்சி கூட்டம் நடைபெறுகிறது.

காவிரி ஒழுங்காற்று குழுவின் உத்தரவை எதிர்த்து கர்நாடக அரசு மேல்முறையீடு செய்யவுள்ளதாக அம்மாநில முதலமைச்சர் திரு. சித்தராமையா தெரிவித்துள்ளார்.

□□□□□□□□

இருவரி

மத்திய அரசின் நடப்பாண்டிற்கான பாலபுரஸ்கார் விருதுபெற பெரம்பலூர் மாவட்டத்தை சேர்ந்த தகுதியுடையோர் வரும் 31-ம் தேதிக்குள் விண்ணப்பிக்கலாம் என ஆட்சித்தலைவர் திருமதி. கற்பகம் தெரிவித்துள்ளார்.

கல்வி, விளையாட்டு, கலை, பண்பாடு, சுற்றுசூழல், சமூகசேவை உள்ளிட்ட துறைகளில் வீரதீர செயல்புரிந்த 5 முதல் 18 வயதிற்குட்பட்ட பெண்குழந்தைகள் இவ்விருதிற்கு விண்ணப்பிக்கலாம்.

சேலம் மாவட்டத்தில் உடல் ஆரோக்கியம் குறித்த விழிப்புணர்வு மாரத்தான் ஓட்டம் இன்று நடைபெற்றது.

இதில் ஆயிரத்து 500-க்கும் மேற்பட்டோர் பங்கேற்றனர்.

சிவகங்கை மாவட்டம் கீழடியில் தொல்லியல் துறை சார்பில் நடைபெற்றுவரும் 10-ம் கட்ட அகழாய்வில், யானை தந்தத்தினால் செய்யப்பட்ட ஆட்டக்காய் கண்டறியப்பட்டுள்ளதாக எமது செய்தியாளர் தெரிவிக்கிறார்.

□□□□□□□□

அன்புமணி ராமதாஸ்

தமிழ்நாட்டில் 10, 12-ம் வகுப்பு பொதுத் தேர்வுகளில் 100 சதவிகித தேர்ச்சி பெற்ற 3 ஆயிரத்து 949 தனியார் பள்ளிகளின் நிர்வாகிகள், முதல்வர்கள் மற்றும் ஆசிரியர்களுக்கு, அரசு சார்பில் அடுத்தமாதம் 4-ம் தேதி நடைபெறவுள்ள பாராட்டு விழாவை ரத்து செய்ய வேண்டுமென்று பா.ம.க. தலைவர் டாக்டர் அன்புமணி ராமதாஸ் வலியுறுத்தி உள்ளார்.

சென்னையில் அவர் வெளியிட்டுள்ள செய்தியில், இவ்விழாவிற்காக ஒதுக்கப்பட்ட நிதியை 100 சதவிகித தேர்ச்சிபெற்ற அரசு பள்ளி ஆசிரியர்களுக்கு ஊக்கப்பரிசாக வழங்கவேண்டுமென்று கூறியுள்ளார்.

□□□□□□□□

மேட்டூர்

காவிரி நீர் பிடிப்பு பகுதிகளில் பெய்துவரும் மழை காரணமாக கர்நாடக அணைகளிலிருந்து திறக்கப்படும் தண்ணீரின் அளவு இன்று அதிகரிக்கப்பட்டுள்ளது.

இதன்படி கிருஷ்ணசாகர் அணையிலிருந்து 2 ஆயிரத்து 257 கனஅடி தண்ணீரும்,

கபினி அணையிலிருந்து 16 ஆயிரத்து 750 கனஅடி தண்ணீரும் திறக்கப்பட்டுள்ளது

இந்நிலையில் மேட்டூர் அணைக்கு நீர்வரத்து இன்று வினாடிக்கு 4 ஆயிரத்து 13 கனஅடியாக அதிகரித்துள்ளது.

அணையிலிருந்து குடிநீர் தேவைக்காக ஆயிரம் கனஅடி தண்ணீர் திறக்கப்படுகிறது.

ஒகேனக்கல் காவிரி ஆற்றில் நீர்வரத்து இன்று வினாடிக்கு 5 ஆயிரம் கனஅடியாக உள்ளது.

இந்நிலையில் ஒகேனக்கல்லில் சுற்றுலா பயணிகளின் எண்ணிக்கை இன்று அதிகரித்து காணப்படுவதாக எமது செய்தியாளர் தெரிவிக்கிறார்.

.. வாய்ஸ் ..

□□□□□□□□

குற்றாலம்

தென்காசி மாவட்டம் குற்றாலத்திலும் சீசன் களைகட்டியுள்ளதை அடுத்து ஐந்தருவி, புலியருவி, சிற்றருவி, பழைய குற்றாலம், பிரதான அருவிகளில் தண்ணீர் ஆர்ப்பரித்து கொட்டுகிறது.

வார விடுமுறை நாட்களை முன்னிட்டு குற்றால அருவிகளில் சுற்றுலா பயணிகள் மகிழ்ச்சியுடன் நீராடி வருகின்றனர்

□□□□□□□□

விருதுநகர் வாய்ஸ்

விருதுநகர் மாவட்டம் ஸ்ரீவில்லிபுத்தூர் ஸ்ரீ பெரியாழ்வார் செப்புதேரோட்டம் இன்று வெகு விமரிசையாக நடைபெற்றது.

இது குறித்து எமது செய்தியாளர்

.. வாய்ஸ் ..

□□□□□□□□

வானிலை

மேற்கு திசைக்காற்றின் வேக மாறுபாடு காரணமாக நீலகிரி, கோவை, திருப்பூர், தேனி, திண்டுக்கல் மாவட்ட மலைப்பகுதிகளின் ஓரிரு இடங்களில் இன்று கனமழைக்கு வாய்ப்புள்ளதாக சென்னை வானிலை ஆய்வு மைய இயக்குநர் திரு. செந்தாமரை கண்ணன் தெரிவித்திருக்கிறார்.

.. வாய்ஸ் ..

□□□□□□□□

கிரிக்கெட்

இந்திய - ஸிம்பாப்வே அணிகளுக்கு இடையேயான 5-வது இறுதி 20-20 கிரிக்கெட் போட்டி ஹராரேயில் இன்றுமாலை நான்கரை மணிக்கு நடைபெறுகிறது.

5 போட்டிகள் கொண்ட இத்தொடரை இந்தியா 3-1 என்ற கணக்கில் ஏற்கனவே கைப்பற்றியுள்ளது.

□□□□□□□□

டென்னிஸ்

லண்டனில் நடைபெறும் விம்பிள்டன் கிரான்ஸ்லாம் டென்னிஸ் ஆடவர் இறுதியாட்டத்தில் செர்பியாவின் நோவாக் ஜோக்கோவிச் - ஸ்பெயினின் கார்லோஸ் ஆல்கராலை இன்றுமாலை எதிர்கொள்கிறார்.

□□□□□□□□

கால்பந்து

ஜெர்மனியில் நடைபெறும் யூரோ கோப்பை கால்பந்து போட்டியின் இறுதி ஆட்டத்தில் இன்று நள்ளிரவு பன்னிரெண்டரை மணிக்கு ஸ்பெயின் - இங்கிலாந்தை எதிர்கொள்கிறது.

கோப்பா அமெரிக்கா கால்பந்து போட்டியின் இறுதி ஆட்டத்தில் நாளை அதிகாலை கொலம்பியா - அர்ஜென்டினாவுடன் மோதுகிறது.

□□□□□□□□

இத்துடன் இந்த செய்தியறிக்கை முடிவடைந்தது.